

दिनांक : 21.01.2026

समय : 07.10PM

मुख्य समाचार

- कैबिनेट ने अटल पेंशन योजना 2030-31 तक बढ़ाई, असंगठित मजदूरों और कम आय वाले वर्ग को मिलेगा बड़ा लाभ।
- दावोस में चल रही विश्व आर्थिक मंच की वार्षिक बैठक में केंद्रीय मंत्री अश्विनी वैष्णव ने कहा, एआई को कानून और तकनीक दोनों से नियंत्रित करना होगा
- मुख्यमंत्री मोहन यादव का दावोस में गर्मजोशी से स्वागत, आज पर्यटन निवेश पर केंद्रित सत्र को करेंगे संबोधित।
- भारत-न्यूजीलैंड टी20 सीरीज का पहला मैच नागपुर में, न्यूजीलैंड ने टॉस जीतकर पहले गेंदबाजी चुनी।

केंद्रीय कैबिनेट

प्रधानमंत्री नरेंद्र मोदी की अध्यक्षता में आज केंद्रीय कैबिनेट की बैठक में अटल पेंशन योजना को वित्त वर्ष 2030-31 तक जारी रखने की मंजूरी दी गई। कैबिनेट ने योजना के प्रचार और जागरूकता के लिए फंडिंग भी बढ़ाने का निर्णय लिया। इससे असंगठित क्षेत्र के मजदूरों और कम आय वाले वर्ग तक योजना की पहुंच बढ़ेगी। अटल पेंशन योजना की शुरुआत 9 मई 2015 को हुई थी और अब तक इससे 8.66 करोड़ से अधिक लोग जुड़े हैं। इस योजना का विस्तार सामाजिक सुरक्षा मजबूत करने और 'विकसित भारत 2047' के लक्ष्य को आगे बढ़ाने में मदद करेगा।

अश्विनी वैष्णव

इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने दावोस में विश्व आर्थिक मंच की बैठक को संबोधित किया। उन्होंने कहा कि आर्टिफिशियल इंटेलिजेंस को केवल कानून से नहीं, बल्कि तकनीकी और कानूनी तरीके से भी नियंत्रित करना होगा। मंत्री ने कहा कि डीप फेक जैसी समस्याओं से निपटने के लिए मजबूत तकनीकी उपकरणों की जरूरत है। भारत ऐसी तकनीकें बना रहा है, जो एआई का इस्तेमाल करने से पहले सतर्कता सुनिश्चित करें।

मुख्यमंत्री दावोस

मुख्यमंत्री डॉ. मोहन यादव का दावोस में चल रही वार्षिक बैठक में गर्मजोशी से स्वागत किया गया। उनका स्वागत फर्स्ट सेक्रेटरी वीणा तिर्की और मिनिस्ट्री ऑफ़ ईकॉनोमी एंड कॉमर्स के अनोप ढींगरा ने किया। मुख्यमंत्री आज पर्यटन क्षेत्र में निवेश पर केंद्रित विशेष सत्र को संबोधित करेंगे।

इस बैठक में राज्य अपनी अर्थव्यवस्था, विनिर्माण, बुनियादी ढांचे और स्वच्छ ऊर्जा पर ध्यान केंद्रित करेगा। राज्य सरकार ने वार्षिक बैठक के दौरान आईटी, डेटा सेंटर और एआई समाधानों पर गूगल के एशिया पैसिफिक उपाध्यक्ष संजय गुप्ता से भी चर्चा की।

### टेलीकॉम

केंद्रीय संचार मंत्री ज्योतिरादित्य सिंधिया ने कहा कि टेलीकॉम उत्पादन लिंकड प्रोत्साहन योजना बहुत सफल रही है। उन्होंने बताया कि इस योजना के बाद लगभग 1 लाख करोड़ रुपये का उत्पादन बढ़ा है। मंत्री ने तारीफ करते हुए कहा कि योजना के कारण निर्यात में 20-22 हजार करोड़ रुपये की बढ़ोतरी हुई और 29 हजार नए रोजगार पैदा हुए।

### धान खरीदी

प्रदेश में इस साल धान खरीदी अभियान बहुत सफल रहा है। खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने बताया कि 20 जनवरी तक इस साल धान की खरीदी 51 लाख 75 हजार मीट्रिक टन हो गई है, जो गत वर्ष से 8 लाख 22 हजार टन अधिक है। इस खरीद से 7 लाख 62 हजार से अधिक किसानों को लाभ मिला। धान का न्यूनतम समर्थन मूल्य 2369 रुपये प्रति क्विंटल तय किया गया है और किसानों को अब तक 9485 करोड़ रुपये से अधिक भुगतान किया जा चुका है। इस साल धान 1436 केंद्रों के माध्यम से खरीदी पूरी की गई। खरीदी गई 84 प्रतिशत धान की मात्रा सफलतापूर्वक परिवहन भी की जा चुकी है।

### प्रवेश

राज्य में एकलव्य आदर्श आवासीय विद्यालय में कक्षा 6वीं में प्रवेश की प्रक्रिया शुरू हो गई है। आवेदन 10 फरवरी तक किए जा सकते हैं। यह प्रवेश केवल जनजाति वर्ग के छात्रों के लिए है। प्रवेश परीक्षा में प्राप्त अंकों के आधार पर तैयार मेरिट सूची तैयार की जाएगी, जिसके बाद चयन होगा।

## दिव्यांगजन स्पर्श मेला

भोपाल में आज से 23 जनवरी तक तीन दिवसीय राज्य स्तरीय दिव्यांगजन स्पर्श मेला का आयोजन किया जा रहा है। इस मेले का शुभारंभ खेल एवं युवा कल्याण मंत्री विश्वास कैलाश सारंग ने किया। मेले में दिव्यांग बच्चों और कलाकारों की प्रतिभाओं को प्रदर्शित करने का अवसर मिलेगा। मंत्री सारंग ने कहा कि यह मेला दिव्यांगजनों में नई ऊर्जा और उत्साह का संचार करता है।

कार्यक्रम में महापौर मालती राय और नगर निगम अध्यक्ष किशन सूर्यवंशी भी मौजूद रहे। मंत्री ने दिव्यांग कलाकारों द्वारा बनाई गई पेंटिंग्स और अन्य उत्पादों की सराहना की। इसके अलावा मेले में खेल प्रतियोगिताओं का भी आयोजन किया जाएगा, जिसमें क्रिकेट, दौड़ और फन गेम्स शामिल हैं।

## राज्यपाल भेंट

भारतीय प्रशासनिक विदेश सेवा के प्रशिक्षु अधिकारियों ने आज लोकभवन में राज्यपाल मंगुभाई पटेल से शिष्टाचार भेंट की। इस दौरान राज्यपाल ने सभी अधिकारियों को सेवा में चयन की बधाई दी और उज्ज्वल भविष्य के लिए शुभकामनाएँ दीं। आर.सी.व्ही.पी. नरोन्हा प्रशासन अकादमी, भोपाल की सह-संचालक नेहा भारतीय ने राज्यपाल को पौधा भेंट कर सम्मानित किया और प्रशिक्षण कार्यक्रम की गतिविधियों के बारे में जानकारी दी। प्रशिक्षु अधिकारियों ने भी राज्यपाल को स्मृति-चिन्ह भेंट किया।

## भोपाल हाट

भोपाल हाट में 24 से 26 जनवरी तक तीन दिवसीय आजीविका ग्रीन मेले का आयोजन किया जाएगा। इसे राज्य ग्रामीण आजीविका मिशन आयोजित कर रहा है। मेले में मिशन के महिला स्वयं सहायता समूहों के रसायन रहित उत्पाद प्रदर्शित होंगे। मेले में पौधे, फल, सब्जी, बीज, खाद, कीटनाशक और बागवानी सामग्री उपलब्ध रहेगी। भोपाल सहित प्रदेश के 15 जिलों की महिलाएं करीब 40 स्टॉल लगाएंगी। आने वाले लोगों के लिए फ्रेश जूस, फ्रूट सलाद और हर्बल पेय की व्यवस्था भी है। मेला सुबह 11 बजे से रात 9 बजे तक खुला रहेगा।

## स्मार्ट मीटर

केंद्रीय सरकार की आरडीएसएस योजना के तहत मध्य क्षेत्र विद्युत वितरण कंपनी अपने क्षेत्र में स्मार्ट मीटर लगाने का काम तेजी से कर रही है। अब तक 16 जिलों में 6 लाख 57 हजार से

अधिक मीटर लगाए जा चुके हैं, जिसमें भोपाल शहर सबसे आगे है। स्मार्ट मीटर लगाने से उपभोक्ताओं को समय पर बिलिंग, सटीक रीडिंग और बेहतर सेवा मिल रही है। नए टैरिफ के अनुसार, दिन के समय बिजली उपयोग पर 20 प्रतिशत की छूट भी दी जा रही है।

### आयुष्मान भारत

राज्य को आयुष्मान भारत निरामयम योजना के उत्कृष्ट क्रियान्वयन के लिए एंटी-फ्रॉड एक्शन श्रेणी में देश का सर्वश्रेष्ठ राज्य घोषित किया गया है। राष्ट्रीय स्वास्थ्य प्राधिकरण द्वारा भुवनेश्वर में आयोजित चिंतन शिविर 2026 में यह सम्मान राज्य को “दक्ष आयुष्मान” पहल के लिए दिया गया। इस पुरस्कार से प्रदेश की स्वास्थ्य योजनाओं में पारदर्शिता और प्रभावशीलता को पहचान मिली है।

### क्रिकेट

भारत और न्यूजीलैंड के बीच 5 मैचों की टी20 क्रिकेट सीरीज का पहला मुकाबला नागपुर के विदर्भ क्रिकेट एसोसिएशन स्टेडियम में खेला जा रहा है। न्यूजीलैंड ने टॉस जीतकर पहले गेंदबाजी का फैसला किया और भारत को पहले बल्लेबाजी के लिए बुलाया। अब तक दोनों टीमों के बीच 25 टी20 मैच खेले जा चुके हैं, जिसमें भारत का पलड़ा भारी रहा है।

### संक्षिप्त समाचार

- धार जिला मुख्यालय स्थित भोजशाला में बसंत पंचमी पर अखंड पूजा को लेकर भोज उत्सव समिति के आव्हान पर आज महिलाओं ने अक्षत कलश यात्रा निकाली।
- बैतूल में वीर स्वतंत्रता संग्राम सेनानी श्री गंजन सिंह कोरकू शासकीय महाविद्यालय भैंसदेही में युवा संगम रोजगार मेले का आयोजन किया गया।
- देवास जिले में “आनंद उत्सव” का आयोजन किया जा रहा है। आनंद उत्सव में जिले के ग्रामों एवं नगरीय निकायों में बच्चों, बुजुर्गों एवं महिलाओं के लिए विभिन्न पारंपरिक खेल प्रतियोगिता आयोजन किया जा रहा है।
- झाबुआ कलेक्टर नेहा मीना की अध्यक्षता में मिशन नींव, रॉकेट लर्निंग अभियान के अंतर्गत एक दिवसीय कार्यशाला का आयोजन कलेक्टर सभाकक्ष में किया गया।
- शिवपुरी जिले में नगर पालिका के द्वारा नागरिकों की पेयजल संबंधी समस्याओं के निराकरण आज विभिन्न स्थानों पर शिविर आयोजित किए गए। इसमें जोन क्रमांक 1 से 4 के कार्यालयों में विशेष शिविर आयोजित किए गए।

- अशोकनगर में 16वें राष्ट्रीय मतदाता दिवस का जिला स्तरीय आयोजन 25 जनवरी को कलेक्ट्रेट सभाकक्ष में आयोजित किया जाएगा। साथ ही कार्यालय में पदस्थ समस्त अधिकारी कर्मचारियों को राष्ट्रीय मतदाता दिवस की शपथ दिलाई जाएगी।
- गुना कलेक्टर के मार्गदर्शन में "साप्ताहिक ग्राम भ्रमण एवं निरीक्षण अभियान" के तहत चांचौड़ा के अनुविभागीय अधिकारी ने ग्राम लामाखेड़ा का भ्रमण और निरीक्षण किया गया।

-----